



पाठ २
अब्राहाम – उनी
परमेश्वरका
मित्र थिए

तपाईं परमेश्वरसँगको आफ्नो सम्बन्धमा पूर्ण निश्चित हुनसक्नुहुन्छ। तपाईंले आफैलाई परमेश्वरमा कसरी समर्पण गर्नुपर्छ र उहाँले प्रतिज्ञा गर्नुभएका आशिषहरूलाई कसरी प्राप्त गर्नुपर्छ भन्ने विषयमा अब्राहामको अनुभवहरूबाट सिक्नसक्नुहुन्छ। उहाँले अब्राहामलाई आफ्नो दास र मित्र हुनको निम्ति चुन्नुभयो। परमेश्वरको इच्छाको पछिलाग्नेहरूलाई आशिष दिनको निम्ति परमेश्वरले यो कार्य गर्नुभएको थियो।

अब्राहामको जीवनको विवरणबाट तपाईंले यो कुरा पत्ता लगाउनसक्नुहुन्छ कि अब्राहामले जस्तै तपाईंले पनि ठीक उद्देश्यको

निमित्त आफ्नो जीवन अर्पण गर्न आवश्यक छ। उनले पापको स्वभाव र खतरालाई महसूस गरेका थिए। उनले विश्वास गरेका थिए कि परमेश्वरले उनी र उनका मानिसहरूलाई वास्ता गर्नुभएको थियो। उनले परमेश्वरको प्रतिज्ञालाई ग्रहण गरे। उनले परमेश्वरका निर्देशनहरू पालन गरे। उनले आज्ञाकारिता र प्रेममा आफैलाई पूर्णरूपमा समर्पण गरेका थिए।

यस पाठमा तपाईंले यी सिद्धान्तहरूको बारेमा अझै सिक्नुहुनेछ, र अब्राहामले जस्तै जिउन सक्नुहुनेछ। यस्तो हुनुभनेको परमेश्वरको मित्र हुनु हो भन्ने कुरा तपाईंले बुझ्नुहुनेछ।

यस पाठमा तपाईंले यी कुराहरूको अध्ययन गर्नुहुनेछ ...

अब्राहामले परमेश्वरको बोलावटमा जवाफ दिए
अब्राहामले विश्वासको प्रदर्शन गरे
अब्राहामले परमेश्वरलाई सबै दिए

यस पाठले तपाईंलाई यी कुराहरूमा सहायता पुऱ्याउनेछ ...

- * परमेश्वरसँग भएको मानिसको सम्बन्धको स्वभावको व्याख्या गर्न
- * अब्राहामले कसरी विश्वास र समर्पणलाई प्रदर्शन गरे सो वर्णन गर्न
- * तपाईंले परमेश्वरको बोलावटलाई कसरी प्रतिउत्तर दिनुभयो सो बुझ्न सक्नु

अब्राहामले परमेश्वरको बोलावटमा जवाफ दिए

परमेश्वरले मानिसहरूद्वारा काम गर्नुहुन्छ

तपाईं आफू एकलैले के गर्नसक्नुहुन्छ? अरूहरू कोही पनि तपाईंसँग नभएर तपाईंलाई सहायता नगरीकनै तपाईंले के गर्नसक्नुहुन्छ? यसरी तपाईं कुन काम चाहिँ पूरा गर्नसक्नुहुन्छ र?

तपाईं एकलै प्रार्थना गर्नसक्नुहुन्छ। तर तपाईंले प्रार्थना गर्नुहुँदा अरूहरूको उपस्थितिलाई पनि स्वीकार गर्नुहुन्छ। तपाईंले लेखक, विद्वान्, अनुवादक वा अन्य विभिन्न व्यक्तिहरूको सहयोगबाटनै कतिपय कुराहरू सिक्नुपर्छ। तपाईंको भाषामा प्रचलित अक्षरहरूलाई कुनै विद्वान्ले अर्थ खोलिदिएको कारणले तपाईं बुझ्नुहुन्छ, नत्र भने ती तपाईंका लागि मसीका थोप्ला जस्ता मात्र हुन्छन्।

तपाईं आफूले मात्र गर्नसक्ने कुरा ज्यादै थोरै मात्र छ। परमेश्वर एकलैले के गर्नसक्नुहुन्छ? परमेश्वर सर्वशक्तिमान हुनुहुन्छ। उहाँ कसैमाथि पनि भर पर्नुहुन्न र कसैको अनुमति पनि उहाँलाई चाहिँदैन। *विश्वमाथि उहाँको सम्प्रभु शक्ति छ। सबै सृष्टि उहाँको हातको काम हो र यसको उद्देश्य उहाँको नाउँमा महिमा ल्याउनु हो।*

आफू एकलै रहन नचाहनुभएको हुनाले परमेश्वरले मानवजातिलाई सृष्टि गर्नुभयो। उहाँले सृष्टिको जीवन र सुन्दरतामा भाग लिन र परमेश्वरसँग संगति र उहाँलाई आराधना गर्नको निम्ति मानवजातिलाई सृष्टि गर्नुभयो।

हामीलाई थाह छ कि आफूले सृष्टि गरेका मानिसहरूका निम्ति परमेश्वरको विशेष योजना थियो। तिनीहरूले पाप गर्दा परमेश्वर बेखुशी हुनुभयो। पाप कति डरलाग्दो कुरा हो भनी प्रदर्शित गर्नको लागि उहाँले जलप्रलय पठाएर दण्ड दिनुभयो, किनभने पापले मानिसलाई परमेश्वरबाट अलग राख्छ। जलप्रलयपछि परमेश्वरले आफ्ना मानिसहरूको निम्ति भएको उद्देश्य प्राप्त गर्नको निम्ति तिनीहरूसँग नयाँ किसिमले काम गर्न शुरू गर्नुभयो। उहाँले परमेश्वरलाई आदर र सबै मानवजातिलाई आशिष् ल्याउने विश्वासयोग्य राज्यको निर्माण गर्न शुरू गर्नुभयो।

फेरि एक पल्ट परमेश्वरले आफ्ना मानिसहरूसँग आफ्नो सम्बन्धको स्वभावको प्रदर्शित गर्नुभयो। सम्प्रभु परमेश्वरले मानिसहरूद्वारा काम गर्न चाहनुभयो। उहाँ आफू एकलैले सबै थोक गर्नसक्नुहुन्थ्यो, तर उहाँले मानिसलाई जिम्मेवारी दिनुभयो र मानिसलाई पृथ्वीको शासक हुनलाई नियुक्ति गर्नुभयो। यसले सिकाउँछ कि हाम्रो जीवन परमेश्वरको उद्देश्यसँग गाँसिएको छ। हामीले उहाँको इच्छा अनुसार गरेनौं भने हामीले शान्ति पाउनसक्तौं। उहाँले हामीलाई कृपा प्रदान नगरिकन, हामीलाई त्यसै त्याग्नुहुन्न। उहाँले हामीबाट जवाफ खोज्नु उहाँको स्वभावको भागनै हो। उहाँ आफूले एकलै काम गरेर नयाँ राज्य शुरू गर्नुभएको होइन। आफ्नो इच्छालाई मानिसहरूका बीचमा प्रकट गराउनको लागि उहाँले एक जना मानिसलाई भेट्टाउनुभयो। उहाँले विश्वासयोग्यहरूका पिता हुनलाई अब्राहामलाई चुन्नुभयो। र उहाँले अब्राहामलाई आफ्नो मित्र भनी बोलाउनुभयो।



तपाईंको अभ्यासको निम्ति

- १ तल दिइएको बयानलाई ठीक किसिमले पूरा गर्ने वाक्यहरूको अगाडिको अक्षरमा घेरा लगाउनुहोस्।
हामीलाई थाह छ कि मानिसहरू परमेश्वरका लागि महत्वपूर्ण छन्, किनभने
 - क) उहाँलाई तिनीहरूको सहायताको खाँचो छ।
 - ख) उहाँले अब्राहामलाई आफ्नो मित्र भन्नुभयो।
 - ग) उहाँले तिनीहरूबाट आराधना चाहनुहुन्छ।

घ) उहाँले तिनीहरूसँग जिम्मेवारी र आशिषहरू बाँड्नुहुन्छ।

ङ) तिनीहरू असफल भएको खण्डमा उहाँले तिनीहरूलाई त्याग्नुहुन्छ।

बोलावटको आवश्यकता

जलप्रलयपछि नोआले परमेश्वरको लागि एक वेदी बनाए। निश्चयनै उनी र उनका परिवारले परमेश्वरलाई आराधना गरे र शुरूमा चाहिँ परमेश्वरको इच्छा पूरा गर्ने निर्णय पनि गरेका थिए। तर जलप्रलयपछि पनि पापले चाहिँ मानिसहरूलाई अधीन गरि नै रह्यो। तिनीहरू कमजोर थिए र आफ्ना जीवनमा आएको परीक्षालाई इन्कार गर्न सकेनन्। तिनीहरूले परमेश्वरलाई तिरस्कार गरे। तर सबै मानवजातिले अनुभव गरेजस्तै तिनीहरूले पनि आराधना गर्नुपर्ने आवश्यकताको महसूस गरे। तब तिनीहरूले चन्द्र, सूर्य र आफूले बनाएका मूर्तिहरूलाई पूजन थाले।

यस्तो देखिन्छ कि मानिसहरूको दुष्टताको कारणले परमेश्वरको सृष्टि फेरि नाश हुनेछ। तर एक मात्र सृष्टिकर्ता परमेश्वरको सत्यतालाई सम्झने र बुझ्ने केही मानिसहरू पृथ्वीको यताउता थिए। अब्राहाम परमेश्वरमा विश्वास गर्नेहरूमध्ये एक थिए। उनका बाबुले मूर्तिपूजा गरे पनि अब्राहामले सो गर्न इन्कार गरे।

परमेश्वरले पृथ्वीका मानिसहरूलाई बिना आशा रहनदिनुभएन। तिनीहरूले पापै गर्दा पनि, उहाँ कृपा र दयाले भरिनुभएको थियो। उहाँले मानिसहरूलाई मूर्तिहरूबाट अलग पारी तिनीहरूलाई सत्यताको बाटो देखाउने योजना बनाउनुभएको थियो। उहाँको उद्देश्य एक व्यक्तिलाई अगुवाको रूपमा चुन्नु

थियो, जसले परमेश्वरको इच्छा पालन गरी सम्पूर्ण मानवजातिलाई आशिष् ल्याउनसक्थे।

अब्राहामले आफ्नो मानिसका मूर्तिहरूलाई पूजा गर्न तिरस्कार गरेको कुरा परमेश्वरले देखेनुभयो। तब परमेश्वरले भन्नुभयो, "तेरो देश र तेरा कुटुम्बहरूलाई छोडेर जा।" अब्राहामले दुष्टता र मूर्तिपूजालाई छोडेर परमेश्वरलाई पछ्याउने विश्वासयोग्य मानिसहरूको समूह शुरू गरेको परमेश्वरले चाहनुहुन्थ्यो।

अब्राहाम कल्दीहरूको ऊरबाट आफ्ना बाबु र नातेदार सँगसँगै हारान देशमा गए। तर पनि तिनीहरूका बीचमा मूर्तिहरू अभै थिए। उनीसँग परमेश्वर फेरि यसो भन्दै बोल्नुभयो, "तँ आफ्नो देश र तेरा नातेदारहरूलाई छोडेर मैले तँलाई देखाउने देशमा जा।"

तपाईंले देखेनुभयो त, अब्राहामले पापको प्रभाव परेको ठाउँलाई छोड्नु आवश्यकनै थियो। तपाईं यस्तो खालको पापको प्रभावको वरिपरि बस्नुभयो भने तपाईंले आफ्नो मन र हृदयलाई जोगाइराख्न गाह्रो पर्छ। मानिसको कमजोरी र पापको प्रभावले मानिसहरूलाई अरूहरूको बाटो पछ्याउन लगाउँछ, यसरी सो काम गर्नु भूल हो भनी जान्दा जान्दै पनि तिनीहरूले गरिहाल्छन्। अब्राहामले पूर्ण रूपमा आफ्ना विगत दिनहरूलाई त्यागी आफैलाई परमेश्वरको योजना पूरा गर्ने काममा समर्पण गरेको परमेश्वर चाहनुहुन्थ्यो।

यसको उद्देश्य चाहिँ अब्राहामद्वारा लाखौं मानिसहरूले आशिष् पाउन सकून भन्ने हो। जब परमेश्वरले कोही व्यक्तिद्वारा काम गर्न चाहनुहुन्छ तब उहाँले आज्ञाकारी व्यक्तिलाईनै छान्नुहुन्छ। अब्राहाम नास्तिकमध्येका एक थिएनन्। उनले मूर्तिहरूको अगाडि निहुरिन वा तिनीहरूलाई ढोग्न इन्कार गरे। उनले चन्द्रमालाई पूजन होइन तर विश्वको सृष्टिकर्ता, एक मात्र साँचो

परमेश्वरलाई आदर दिनको लागि स्वर्गतिर हेरेका थिए। अब्राहाम परमेश्वरका मित्र थिए र आफ्ना मानिसहरूलाई उनले अगुवाइ गरेको परमेश्वर चाहनुहुन्थ्यो।



तपाईंको अभ्यासको निम्ति

तल सोधिएका प्रश्नहरूलाई केही शब्दहरूमा उत्तर दिनुहोस्।

२ जलप्रलयपछि किन मानिसहरू आफ्नै पापपूर्ण कामहरूमा फर्के?

.....
.....

३ किन मानिसहरूले मूर्ति पूजा गरे?

.....
.....

४ परमेश्वरले के गर्नुभयो?

.....
.....

५ अब्राहामले किन आफ्ना मानिसहरूलाई छोड्नु आवश्यक थियो?

.....
.....

प्रतिज्ञा र मागहरू

परमेश्वरलाई खुशी तुल्याउन के तपाईंले आफ्नो हृदयमा ठूलो चाहना राख्नुभएको छ? के उहाँलाई अझै राम्रोसँग चिन्नको लागि तपाईंमा गहिरो इच्छा छ त? तपाईं आफूले परमेश्वरलाई बोलाएको छु जस्तो लाग्ला, तर वास्तविकता चाहिँ यो हो कि उहाँले तपाईंलाई बोलाउनुभएको छ। परमेश्वरको बारेमा अझै बुझ्ने जुन खाँचो र चाहनाको अनुभव तपाईंमा छ, त्यो नै परमेश्वरले तपाईंप्रति देखाउनुभएको ठूलो सरोकारको नतिजा हो। परमेश्वरले यस्तै प्रकारलेनै सबै मानिसहरूलाई बोलाउनुहुन्छ। तिनीहरूमध्ये कसैले ध्यानपूर्वक नसुनेका हुनाले सुन्दैनन्। अरूहरूले सफासँग सुन्छन् र सबै कुराहरूलाई एकातिर पन्छाएर परमेश्वरको इच्छाको खोजीगर्दै आज्ञापालन गर्छन्।

अब्राहाममा आएको बोलावट यस्तै खालको बोलावट थियो, जुनचाहिँ परमेश्वरको आवाजसुन्ने हरेककहाँ आउँछ। तर अर्को किसिमले हेर्ने हो भने यो एक विशेष किसिमको बोलावट थियो, जस्तो बोलावट अरू मानिसहरूले कहिल्यै पाएका थिएनन्। यस बोलावटद्वारा परमेश्वरले सबै मानवजातिको लागि एक नयाँ दिनको शुरू गर्नुभयो। परमेश्वरले अब्राहामलाई भन्नुभयो:

“म तँबाट एउटा ठूलो जाति स्वडा गर्नेछु,
र तँलाई आशिष दिनेछु।
म तेरो नाउँ प्रसिद्ध गराउनेछु,
र तँ आशिषको मूल हुनेछस्।
तँलाई आशिष दिनेहरूलाई म आशिष दिनेछु,
र तँलाई सराप दिनेहरूलाई सराप दिनेछु।
तँद्वारा नै पृथ्वीका सबै कुलले
आशिष पाउनेछन्।”

अब्राहामको बोलावटमा उनलाई तीनवटा मुख्य प्रतिज्ञाहरू दिइएका थिए।

- १ अब्राहाम र उनका सन्तानलाई देश दिन्छु भनी परमेश्वरले उनलाई प्रतिज्ञा गर्नुभयो।
- २ परमेश्वरले अब्राहामलाई एक ठूलो जातिमा खडा गर्ने र उनको नामलाई प्रसिद्ध तुल्याउने प्रतिज्ञा गर्नुभयो।
- ३ परमेश्वरले अब्राहामलाई आशिष् दिने र अब्राहामद्वारा अरू मानिसहरूलाई आशिष् पुऱ्याउने प्रतिज्ञा गर्नुभयो।

परमेश्वरले आज पनि मानिसहरूलाई जब बोलाउनुहुन्छ, उहाँले यस्तै प्रतिज्ञाहरू तिनीहरूलाई दिनुहुन्छ। उहाँले तिनीहरूलाई जीवनको नयाँ बाटो देखाउनुहुन्छ। उहाँले तिनीहरूलाई भिन्नै र असल गुणहरू दिएर नयाँ व्यक्तिहरू बनाउनुहुन्छ। उहाँले तिनीहरूलाई आशिष् दिनुहुनेछ र तिनीहरूलाई आफ्ना परिवार, आफ्ना मित्रहरू र अन्य मानिसहरूका निम्ति आशिषित तुल्याउनुहुन्छ।

यी प्रतिज्ञाहरूका साथसाथै परमेश्वरले विभिन्न मागहरू पनि गर्नुभयो। परमेश्वरले अब्राहामलाई उनी आफू परिचित भएका, परम्परादेखि चलिआएका र उनलाई सुरक्षित लाग्ने कुराहरू त्याग्नु भनी आज्ञा गर्नुभयो। दैनिक खाँचोको जुटावटको निम्ति परमेश्वरमा भरोसा राख्नु भनी उहाँले अब्राहामलाई भन्नुभयो। सबैभन्दा महत्त्वपूर्ण कुरा चाहिँ अब्राहामले आफ्नो छोरा जन्मन्छ भनी परमेश्वरमा विश्वास गरेको उहाँ चाहनुहुन्थ्यो। नत्र भने उनको सन्तानबाट आउने आशिषको प्रतिज्ञाको कुनै पनि अर्थ हुने थिएन। अब्राहामको छोरा थिएनन्। उनकी पत्नी बाँधी थिइन्। तिनी छोराछोरी पाउन नसक्ने अवस्थामा पुगेकी थिइन्।

त्यसकारण हामी देख्छौं कि मागहरू पनि संख्यामा तीनैवटा थिए। अब्राहामले यी तीन प्रकारमा परमेश्वरको बोलावटको प्रतिउत्तर दिए:

- १ उनले एक मात्र साँचो परमेश्वरमा विश्वास गरे।
- २ उनले आफ्नो निम्ति परमेश्वरका प्रतिज्ञाहरूलाई पूर्ण-रूपमा स्वीकार गरे।
- ३ परमेश्वरका सबै निर्देशनहरूलाई पालन गरी समर्पित भएर काम गरे। यसको अर्थ आफ्नो देश र कुटुम्बहरूलाई छोडी कुनै नौलो देशमा गएर कहिल्यै पनि अस्तित्वमा नआएको राज्यलाई उनले स्थापना गर्नुपरेको थियो।



तपाईंको अभ्यासको निम्ति

६ तल दिइएको सूचीबाट ठीक शब्द छानी तलको खाली ठाउँमा भर्नुहोस्।

अब्राहाम	अन्यमानिसहरू	विश्वास
राज्य	कार्य	बोलावट

- क) परमेश्वरलाई खोज्ने प्रोत्साहन एक किसिमको
..... हो जुन कुरा सुन्ने सबै मानिसहरूमा आउँछ।
- ख) लाई आएको बोलावटमा
एक प्रतिज्ञा पनि समावेश गरिएको थियो कि उनीबाट
..... ले पनि आशिष् पाउनेछन्।
- ग) अब्राहामले परमेश्वरमा मात्र
गरेनन्, तर परमेश्वरका निर्देशनहरूका आज्ञा पालनमा
..... द्वारा प्रतिउत्तर दिए।

अब्राहामले आफ्नो विश्वास प्रकट गरे

परमेश्वरको प्रतिज्ञाबारे कुनै शङ्काले उनलाई डगमगाउन सकेन, तर आफ्नो विश्वासमा दहिलो भएर उनले परमेश्वरलाई महिमा दिए। प्रतिज्ञा गर्नुभएको कुरा परमेश्वरले गर्न पनि सक्नुहुन्छ भन्ने अब्राहामलाई पूरा निश्चय थियो।

अब्राहामले आफ्ना कुटुम्बहरूलाई छोडेर परमेश्वरको बोलावटलाई पछ्याउँदै एक नौलो देशमा गएका थिए। उनको आफ्नै देश थिएन र उनका सन्तानहरू पनि कोही थिएनन्। र पनि आफ्नै सन्तानबाट शुरू भई उनी चाहिँ धेरै जातिहरूका अगुवा हुनेछन् भन्ने प्रतिज्ञामा उनले विश्वास गरे। उनी विश्वासयोग्य मानिसहरूका पिता हुनेछन् भन्ने प्रतिज्ञालाई उनले स्वीकार गरे।

उनले आफूसँग आफ्नी पत्नी र आफ्नो भतिजो लूतलाई लिएर गएका थिए। उनले त्यस बेलाको चालचलन अनुसार आफूसँग बसाई सर्दा प्रयोग गरिने पाल, र केही जनावरहरू पनि लिएर गएका थिए।

परमेश्वर अब्राहामकहाँ देखापर्नुभयो र विभिन्न समयमा उहाँ उनीसँग बोल्नुभयो, तर अब्राहामले केही पाठहरू आफै सिकोस् भनी अनुमति पनि दिनुभयो। बोलावटचाहिँ अगाडि बढ्ने थियो, र धेरै लामो समयसम्म अब्राहामचाहिँ यताउति नौला ठाउँहरूमा हिँड्नुपर्थ्यो। अब्राहामलाई सिकाउनको निम्ति, अर्ती दिनको निम्ति, र विश्वासयोग्यहरूका वास्तविक पिता हुनलाई तयार पार्नको निम्ति परमेश्वरले उनको जीवनमा केही दुःख र परीक्षाहरू आउनलाई अनुमति दिनुभयो।

परमेश्वरले आशिष् दिनुभएको हुनाले अब्राहाम र उनका भतिजा लूतका भेडा बाख्राहरू प्रशस्तै बढे। ठाउँ र पानीको

विषय लिएर अब्राहाम र लूतका गोठालाहरूका बीचमा भगडा उत्पन्न भयो। अब्राहाम शान्ति र दयाले भरिएका मानिस थिए। उनले लूतलाई भने, “हामी आपसमा भगडा नगरौं। हामीहरू सबैको लागि पुग्ने प्रशस्तै ठाउँ छ। हामी अलग होऔं। तिमी एकतर्फ जाऊ र म चाहिँ अर्को तर्फ जानेछु।”

अब्राहाम जेठा भएका हुनाले सबैभन्दा असल जमीन र पानीको राम्रो व्यवस्था भएको ठाउँ रोज्नसक्ने अधिकार उनमा थियो। तर “तिमी आफै चुन” भनी उनले लूतलाई बताए। परमेश्वरले आफूलाई अगुवाइ र सुरक्षा गर्नुहुन्छ भन्ने कुरा अब्राहामलाई थाह थियो। उनले आफैले चुन्ने कामहरूमा भरोसा राखेनन् र आफ्नै प्रकारले काम गर्ने कोशिश गरेनन्। उनले परमेश्वरमा भरोसा राखे।

लूत भिन्नै स्वभाव भएका व्यक्ति थिए। उनले आफ्नै निर्णयहरूमा भरोसा राखे र परमेश्वरको इच्छाको खोजी चाहिँ गरेनन्। उनले आफ्ना काकालाई आदर गरेनन्। उनी लोभी थिए र सबै असल कुराहरू आफ्नै लागि चाहन्थे। उनले सबैभन्दा असल र उब्जनी दिने जस्तो देखिने जमीनलाई रोजे। यर्दन नदीको मैदान र यसमा भएका शहरहरूले उनलाई लोभ्याएका थिए।

मानव स्वार्थ र घमण्डको कारणले नै उनले सो चुनेका थिए। यसले उनलाई परमेश्वरबाट टाढा पुऱ्यायो। शहरहरू दुष्ट थिए र पछि परमेश्वरले तिनीहरूलाई नाश गर्नुभयो। लूतको परिवार तितरबितर भयो, कोही मरे र अरूहरूले ठूलो दुःखको सामना गर्नुभयो।

अब्राहाम कनान देशको उच्च पहाडी भूभागमा रहनथाले। मानिसहरूका दृष्टिमा त्यो भूमि त्यति आकर्षित थिएन। तर अब्राहाम विश्वाससाथ ती पहाडहरूमा उक्ले र उनको जीवनको

निम्ति परमेश्वरले उत्तम कुराहरू जुटाइदिनुहुन्छ भनी उनले आफ्नो विश्वासलाई काममा लगाएका थिए। त्यहाँ परमेश्वर अब्राहामसँग यसरी बोल्नुभयो:

“अब तेरो आँखा उठाएर तँ भएको ठाउँबाट उत्तर, दक्षिण, पूर्व र पश्चिमतिर हेर, किनकि तैले देखेका सबै ठाउँ म तँलाई दिनेछु। म तेरो सन्तानलाई पृथ्वीको धूलोसहर बढाउनेछु। यहासम्म कि कसैले पृथ्वीको धूलो गन्नसक्छ भने तेरो सन्तान पनि गन्नसकिन्छ। उठ, देशको चारैतिर जा, किनकि म त्यो तँलाई दिनेछु।”

यसरी विश्वासमा हिँड्दा अब्राहामले त्यस ठाउँबाटै मानवजातिको निम्ति भएको परमेश्वरको उद्देश्यको दर्शनलाई समाते। मानिसको विश्वासलाई धार्मिकताको रूपमा स्वीकार गर्नुहुने परमेश्वरबाट उनले फेरि पनि आशिष् पाए।



तपाईंको अभ्यासको निम्ति

- ७ विश्वासलाई काममा लगाउने उदाहरण दिने प्रत्येक ठीक बयानको अगाडिको अक्षरमा घेरा लगाउनुहोस्।
- क) परमेश्वरले आफूलाई छोरा दिनुहुनेछ भनी अब्राहामले विश्वास गरे।
- ख) परमेश्वरले जानू भन्नुभएको हुनाले अब्राहाम एक नौलो देशमा गए।
- ग) जलप्रलय हुनेछ भनी नोआले विश्वास गरे।

घ) नोआले जहाज बनाए।

ङ) परमेश्वरले उत्तम कुरा जुटाउनुहुन्छ भनी अब्राहामले विश्वास गरे; त्यसैले उनले लूतलाईनै आफूलाई मनपरेको ठाउँ छान्ने मौका दिए।

च परमेश्वरका प्रतिज्ञाहरूमा विश्वास गर्नलाई परमेश्वरले तपाईंलाई विश्वास देऊन् र यसरी तपाईंले अझै उत्तम किसिमले आफूलाई उहाँमा अर्पण गर्नसक्नुभएको होस्। तपाईं यी शब्दहरू सिक्न चाहनुहुन्छ होला:

कृपा र दयाले भरिपूर हुनुभएका परमेश्वर, तपाईंलाई सदा सर्वदा प्रशंसा होस्। जसरी तपाईं अगमवक्ता अब्राहामकहाँ पुगेर उनलाई बोलाउनुभयो, त्यसैगरी तपाईंले मलाई पनि बोलाउनुहोस्। मेरो निमित्त के कुरा उत्तम छ सो तपाईं जान्नुहुन्छ। मलाई सत्यता र जीवनको बाटोतर्फ डोऱ्याउनुहोस्।
आमिन।

अब्राहामले परमेश्वरलाई सबै दिए

अब्राहाम विश्वासमा बढ्दै गए र परमेश्वरले उनलाई धेरै प्रकारले आशिष् दिनुभयो। उनको विश्वासको प्रदर्शन गर्नलाई केही मौकाहरू दिएर परमेश्वरले उनलाई जाँच पनि गर्नुभयो। प्रत्येक अवस्थामा अब्राहामले आफूलाई परमेश्वरका मित्रका रूपमा प्रकट गराए। उनले परमेश्वरसँग बोलेर, अरूहरूलाई प्रेम र सरोकार देखाएर, हरेक अवस्थामा परमेश्वरको इच्छामा आज्ञाकारी र समर्पित भएर यो गरेका थिए।

अब्राहामबाट एक ठूलो जाति खडा हुनेछ भनी परमेश्वरले घरिघरि उनलाई प्रतिज्ञा गर्नुभयो। अब्राहाम र उनकी पत्नी सारा वृद्ध भइसकेका हुनाले सन्तान जन्माउने सम्भावाना थिएन।

तिनीहरूलाई छोरा पाउने ठूलो चाहना थियो। धेरै वर्ष बितिसकेपछि पनि तिनीहरूका कोही सन्तान जन्मेनन्, त्यसैले सन्तान जन्मने विषयमा उनीहरूले आशा मारिसकेका थिए।

त्यसपछि दर्शनमा अब्राहामकहाँ परमेश्वरको यो वचन आयो:
अब्राहाम तँ नडरा। तेरो ढाल मनै हुँ, र तेरो इनाम अत्यन्त ठूलो हुनेछ। यो देश तेरो अधिकारमा दिनलाई तँलाई ल्याउने परमप्रभु मनै हुँ।

त्यस दिन परमप्रभुले अब्राहामसँग करार बाँध्नुभयो। अब्राहामले परमप्रभुमाथि विश्वास गरे र त्यो तिनको निमित्त धार्मिकता गनियो।

परमेश्वरले आफ्ना प्रतिज्ञाहरूलाई कहिल्यै खेर फाल्नुहुन्न। अब्राहामलाई कसरी अगुवाइ गर्नुपर्छ र उनको जीवनको महत्वपूर्ण अनुभवको निमित्त उनलाई कसरी तयार गर्नुपर्छ भन्ने बारेमा उहाँलाई थाह थियो। यो अनुभव उनको विश्वासको सबैभन्दा ठूलो जाँच हुनुपर्ने थियो। र यो अब्राहामको विश्वासको जाँचभन्दा पनि अझै ठूलो प्रदर्शन र पाठ हुनुपर्ने थियो। मानिस र परमेश्वरको बीचमा हुनुपर्ने साँचो सम्बन्धको बारेमा मानिसहरूलाई बताउनको निमित्त परमेश्वरले अब्राहामलाई प्रयोग गर्ने योजना बनाउनुभएको थियो। यसरीनै यो भयो: प्रतिज्ञाको छोरा जन्म्यो! अब्राहामको विश्वासको इनाम आयो। उनको सन्तानबाट ठूलो जाति खडा हुनेछ र सबै मानिसहरूले उनीबाट आशिष् पाउनेछन् भन्ने कुरा उनलाई थाह थियो। उनले प्रेमी बाबुका रूपमा आफ्ना छोरालाई माया गरे। यसको साथसाथै यी छोरा विशेष थिए किनभने उनीनै धेरै पुस्ताहरूका निमित्त आशाका पात्र थिए।

तब परमेश्वरले मानिसले बुझ्नै नसक्ने काम गर्नुभयो। उहाँले अब्राहामलाई उनको छोरा बलिदान गर्ने आज्ञा दिनुभयो।

परमेश्वरले यसरी अब्राहामको जाँच गर्नुभयो। उहाँले उनलाई “अब्राहाम” भनी बोलाउनुभयो तब उनले “हजूर म यहाँ छु” भनी जवाफ दिए। तब परमेश्वरले भन्नुभयो, “तेरो छोरा अर्थात् तैले माया गरेको तेरो एउटै छोरोलाई लिएर मैले तँलाई देखाएको डाँडामा गई त्यसलाई होमबलि गर।”

अब्राहामको विश्वास यति ठूलो थियो कि उनले तुरुन्तै परमेश्वरका निर्देशनहरूलाई पालन गर्न शुरू गरे। उनले आफ्नो कामद्वारा विश्वासको प्रदर्शन गरे।

अर्को दिन बिहानै उठेर अब्राहामले आफ्नो छोरा र बलिदानको निमित्त दाऊरा र आगो बोक्नलाई दुई युवकहरू तयार गरे। उनले आफ्नो हातमा छुरी लिए। एक प्रेमी पिताले परमेश्वरको शक्तिद्वारा मात्र यस्तो काम गर्नसक्छन्। परमेश्वरले उनको निमित्त र सबै मानवजातिको निमित्त भएको योजना उत्तम प्रकारले पूरा गर्नुहुन्छ भन्ने कुरा अब्राहामलाई थाह थियो।

जब तिनीहरू डाँडामा पुगे अब्राहामले आफ्नो छोरालाई दाऊरा बोकाए। र बाबु-छोरा बलिदान चढाउने ठाउँतर्फ अगाडि बढे।

अब्राहामका छोराले सोधे, “यी आगो र दाउरा ता छन्, तर होमबलिको थुमा चाहिँ खोई?” अब्राहामले जवाफ दिए, “छोरा परमेश्वरलेनै होमबलिको निमित्त थुमा जुटाइदिनुहुनेछ।” उनले यी शब्दहरू बोल्दा सबै मानवजातिका लागि यो सत्यता प्रकट गराएका थिए कि परमेश्वरलेनै होमबलिको निमित्त थुमा जुटाइदिनुहुन्छ। उनका छोरा पनि आज्ञाकारी र विश्वासले भरिएका व्यक्ति थिए। त्यसपछि उनले आफ्ना बाबुसँग कुनै प्रश्न गरेनन्।

अब्राहामले वेदी बनाए, र त्यहाँ दाउरा मिलाएर राखे त्यसपछि आफ्नो छोरालाई बाँधेर त्यस वेदीको दाउरामाथि

राखे। त्यसपछि उनलाई मार्नको निम्ति आफ्नो छुरी उठाए। के तपाईं त्यस्तो दृश्यलाई कल्पना गर्नसक्नुहुन्छ? छोराले कठोर बन्धनको अनुभव गर्नुपर्‍यो। अब केही छिनमानै उनको रगत बलिदान गरिएको थुमाको जस्तै बग्ने भयो। अब्राहामले आफ्ना प्रिय छोरालाई हेर्दै हृदय घायल बनाइराखेका थिए। तर उनी परमेश्वरको इच्छा र उद्देश्यमा समर्पित थिए। छुरी अलि अलि गरी तलतिर भारियो।

स्वर्गबाट “हे अब्राहाम, अब्राहाम” भन्ने आवाज आयो। “तैले आफ्नो छोरालाई केही हानी नगर, मैले थाह पाएँ कि तैले तेरो एकमात्र छोरालाई पनि मबाट रोकेर राखिनस्।”

तब अब्राहामले बलिदानको निम्ति ठीक हुने एउटा थुमालाई भाड्डीमा अल्फेर फँसेको देखे। अब्राहामले विचार गरेजस्तै गरी परमेश्वरले जुटाउनुभयो। अब्राहामले आफ्नो छोरालाई फुकाइदिए र त्यस बेदीमा चाहिँ त्यस जनावरलाई राखे। त्यस जनावरले आफ्नो शरीरमा दाउरा बिजाएको अनुभव गर्‍यो। बलिदानको रगत तलसम्मै बग्यो। परमेश्वरको उद्देश्य पूरा भयो। अब्राहामले त्यस ठाउँको नाम **परमप्रभुले जुटाउनुहुन्छ भन्ने राखे**, किनभने परमप्रभुलेनै बलिदान जुटाइदिनुभएको थियो।

अब्राहामले आफ्नो विश्वासको प्रमाण गरिसकेपछि पनि उनले लगातार रूपमा बलिदान गरेको किन परमेश्वर चाहनुहुन्थ्यो? यो स्पष्ट छ कि अब्राहामको विश्वासको जाँचभन्दा पनि यो अनुभव अझै ठूलो थियो। एक दिन परमेश्वरले न्यायको तरवारबाट मानवजातिको उद्धारको निम्ति एक सिद्ध बलिदान जुटाउनुहुन्छ भन्ने कुरालाई यस घटनाले स्पष्टसँग उल्लेख गरेको छ। परमेश्वरले कसरी कृपा देखाउनुहुन्छ र आफ्नो उद्देश्यलाई पूरा गर्नुहुन्छ भन्ने कुरा यसले प्रदर्शित गर्छ।



तपाईंको अभ्यासको निम्ति

- ६ तल सोधिएका प्रश्नहरूको उत्तर दिनुहोस्।
- क) अब्राहामले कहिले आफ्नो विश्वासको इनाम पाउने आशा राखेका थिए?
- ख) अब्राहामका सन्तान के हुनेछन् भनी परमेश्वरले प्रतिज्ञा गर्नुभयो?
- ग) परमेश्वरले अब्राहामलाई के गर्नु भन्नुभयो?
- घ) अब्राहामले के गरे?
- ङ) परमेश्वरले के जुटाउनुभयो?

यस पाठको शुरूमा तपाईंले यी शब्दहरू पढ्नुभएको थियो: तपाईं परमेश्वरसँगको आफ्नो सम्बन्धमा पूर्ण निश्चित हुनसक्नुहुन्छ। यो भनाई साँचो छ किनभने परमेश्वर परिवर्तन हुनुभएको छैन। उहाँले आफ्नो सृष्टिको मुकुट मानिसमा अझै चासो राख्नुभएको छ र अब्राहामले जस्तै सबै मानिसहरूले उहाँसँगै सम्बन्ध स्थापित गरेको परमेश्वर चाहनुहुन्छ। दुईवटा कारणले गर्दा अब्राहामले परमेश्वरसँगको मित्रतामा आनन्द मनाए:

- १ किनभने परमेश्वरले आफूले सृष्टि गर्नुभएका मानिसहरूको वास्ता गर्नुहुन्छ र तिनीहरूसँग कुराकानी गर्नु उहाँको इच्छा हो।

२ किनभने अब्राहामले पूर्ण विश्वास, समर्पण र प्रेममा परमेश्वरलाई पछ्याउनुपर्ने खाँचोलाई महसूस गरेका थिए।

तपाईंका वरिपरि भएका घटनाहरूलाई देख्दा तपाईंलाई निराशा लाग्ला। तपाईंलाई कति कुराहरू अनिश्चित र तुलबुल लाग्ला। अब्राहामले सबैभन्दा पहिले परमेश्वरको बोलावट पाएको बेलामा उनलाई भएभैं तपाईंलाई पनि त्यस्तै अनुभव होला। अब्राहाम जस्तै तपाईं पनि परमेश्वरको सृष्टिको एक भाग हुनुहुन्छ। परमेश्वरले तपाईंलाई विश्वासको एक नयाँ जीवनमा अगुवाइ गर्न चाहनुहुन्छ। तपाईंले अहिले लिनसक्ने दुई व्यावहारिक कदमहरू छन्। पहिलो, तपाईंले निष्कपटतासाथ हृदयबाट प्रार्थना गर्नसक्नुहुन्छ। तपाईंको हृदय र मनलाई सत्यतातर्फ डोऱ्याउनको निम्ति तपाईंले परमेश्वरसँग बिन्ती गर्नसक्नुहुन्छ। तब तपाईंले परमेश्वरका महान् भक्त जनहरूका जीवन र शिक्षालाई लगाताररूपमा अध्ययन गर्नसक्नुहुन्छ। यस अध्ययनमालाको अर्को पाठ **योसेफको बारेमा छ - जसले प्रेममा सेवा गरेका थिए।** तपाईंले आफ्नो जीवनको निम्ति प्राप्त गर्नुपर्ने अगुवाइको बारेमा यस पाठमा अभै सिक्नसक्नुहुनेछ।



तपाईंको अभ्यासको निम्ति

- १० यो प्रार्थना पढ्नुहोस्। यदि तपाईं यसलाई आफ्नो व्यक्तिगत प्रार्थना बनाउन चाहनुहुन्छ भने यसलाई चर्को स्वरमा फेरि पढ्नुहोस् र त्यसपछि आफ्नो नाम लेखेर सही गर्नुहोस्।

प्रार्थना

कृपा र दयाले भरिपूर हुनुभएका परमेश्वर, जो विश्वको प्रभु र सबै आत्माहरूका प्रभु हुनुहुन्छ, सदा सर्वदा तपाईंकै नाउँको प्रशंसा होस्। तपाईंकै नाउँमा तपाईंको चरणमा नम्र भएर आएको छु। जसरी तपाईंले अगमवक्ता अब्राहामलाई बोलाउनुभयो त्यसैगरी तपाईंमा समर्पित हुनलाई मलाई पनि बोलाउनुहोस् भनी म विन्ती गर्छु। म मेरो जीवन तपाईंमा अर्पण गर्छु, र तपाईं मेरो रक्षक हुनुहोस् भनी तपाईंमा विन्ती गर्छु किनभने मेरो आत्माको निम्ति के उत्तम छ सो तपाईं जान्नुहुन्छ। मलाई सत्य र जीवनको बाटोमा डो ज्याउनुहोस्, यसरी मैले तपाईंसँग गहिरो सम्बन्धको अनुभव गर्न सकूँ। मेरा खुट्टाहरूलाई आत्मिक तीर्थयात्रामा राख्नुहोस् जसले गर्दा तपाईंले मेरो व्यक्तिगत जीवनको वास्ता गर्नुभएको छ र मलाई अभै तूलो सचेतनातर्फ डो ज्याउनुभएको छ भनी म जान्न सकूँ।

आमिन।

.....

सही



- ५ तिनीहरूले मूर्ति पूजेका कारणले, पापपूर्ण प्रभावको कारणले। परमेश्वरका मानिसहरूलाई अगुवाइ गर्नको निम्ति।
- १ ख) उहाँले अब्राहामलाई आफ्नो मित्र भन्नुभयो।
ग) उहाँले तिनीहरूबाट आराधना चाहनुहुन्छ।
घ) उहाँले तिनीहरूसँग जिम्मेवारी र सौभाग्यहरू बाँड्नुहुन्छ।

६ क) बोलावट

ख) अब्राहाम, अरू मानिसहरू

ग) विश्वास, काम

२ तिनीहरू कमजोरी थिए। पाप मानवजातिको अवस्था हो।

७ ख) परमेश्वरले जानू भन्नुभएको हुनाले अब्राहाम एक नौलो देशमा गए।

ग) नोआले जहाज बनाए।

ङ) परमेश्वरले उत्तम कुरा जुटाउनुहुन्छ भनी अब्राहामले विश्वास गरे, त्यसैले उनले लूतलाई आफूलाई मनपरेको ठाउँ छान्ने मौका दिए।

३ तिनीहरूले आराधना गर्नुपर्ने आवश्यकताको महसूस गरे, तर तिनीहरूले एक साँचो परमेश्वरलाई भने इन्कार गरे।

८ प्रार्थनालाई फेरि दोहोर्‍याउनुहोस्।

४ उहाँले अब्राहामलाई बोलाउनुभयो। उहाँले एक मानिसद्वारा काम गर्ने योजना बनाउनुभयो।

६ क) छोरा जन्मिएपछि

ख) एक महान् जाति

ग) आफ्नो छोराको बलिदान गर्नु

घ) परमेश्वरका निर्देशनहरूको पालन

ङ) बलिदानको थुमा